

NAR, IMQABBIN U IMPERJALIŻMU

Riċerka u Kitba ta' Dr Charles J. Farrugia BA(Hons), PGDipRM (N'Castle), MA, MA(Lond), Ph.D (Aber)

Ta' kull sena fis-27 ta' Ottubru jiġi ċelebrat il-Jum Internazzjonali tal-Awdioviżiv. Biex jiġi ċelebrat dan il-jum, fis-27 ta' Ottubru 2017 l-Arkivji Nazzjonali ta' Malta ssieheb mal-Assoċjazzjoni tal-Arkivisti u Rekords Manigers tal-Commonwealth u organizza laqgħa ta' jum. Matulha tkellmu diversi kelliema internazzjonali dwar it-tema 'Imaging Imperialism'. Fi kliem iehor dawn l-esperti ddiskutew kif l-Imperjalizmu jinsab dokumentat fid-diversi ritratti, filmati u anke dokumenti storiċi. Ma jistax jonqos li l-enfasi tkun fuq l-Imperjalizmu Ingliż u kif dan kien jolqot il-ħajja Maltija. F'dan l-artiklu ser nitfa dawl fuq tliet elementi distinti; il-logħob tan-nar, il-ħajja Imqabbija u l-Imperjalizmu. Forsi wieħed jistaqsi jekk hemmx konnessjoni. Żgur li wieħed jorbot il-logħob tan-nar mal-Imqabba iżda forsi anqas mal-Imperjalizmu. Iżda naħseb li anke dan is-sugġett jiflaħ aktar riċerka u analiżi.

Dan l-artiklu ser jorbot lura lejn l-Imqabba tas-snin għoxrin u tletin tas-seklu għoxrin. Ser naraw kif in-nar kien jiddomina kważi għal kollox il-ħajja tal-Imqabbin. Ser naraw ukoll kif l-avveniment tal-Ġublew tal-Fidda mill-Inkurunazzjoni tar-Re Ġorġ V fl-1935 kien qed ikun ikk commemorat u wkoll rabtiet mal-Imqabba u l-Imqabbin. Diversi mill-avvenimenti li jissemmew, speċjalment fejn jirrigwardja traġedji bin-nar inkiteb diġà dwarhom. Minkejja dan, għamilt sforz biex ikunu ppubblikati biss ritratti ta' materjal li qatt ma ħareg qabel.

In-Nar fil-ħajja tal-Imqabbin

F'ħafna mill-programmi tal-festi tal-Imqabba li kienu jkunu ppubblikati fil-gazzetti dejjem kien ikun hemm vers jew tnejn fuq in-nar. Dan juri l-importanza tan-nar fil-festi Mqabbin. Għall-festa tal-Madonna tal-Gilju tal-1914, meta giet inawgurata l-bradella tal-vara, jissemma li:

Is-Sibt, leiliet il festa fill għaxia chien hemm quantita' ta murtali famusi tal culur u variabili, magħmulin mil giuvni Pasquale Xuereb. Uara li spicciau daun, inharak giogdifogu uisk sabih u xi nar ihor, illi dan hua mahdum bl'ahua Amabile u Antonio Barbara u minn Gio.Maria Briffa.¹


Din il-kwotazzjoni turi li mhux biss in-nar kien jinħadem mill-Imqabbin, iżda jidher li kien hemm organizzazzjoni piroteknika, struttura u varjazzjoni ta' nar minn nies li d-dixxendenti tagħhom għadhom involuti fl-istess nar.

Id-dokumenti uffiċjali jkomplu jagħtuna laqta interessanti oħra, l-aktar fejn l-affarijiet ma jmorrux sew jew tixxellef il-liġi. Insibu li is-Sibt 21 ta' Mejju 1921, fil-ħdax ta' filgħaxija kien qed jinħaraq in-nar tal-art fil-pjazza quddiem il-każin tal-Gilju u xi fintuna jew gass tar għal fuq il-purtiera ta' tieqa tal-kappillan Franġisku Saverio Bonanno. Id-danni kienu ta' madwar 5 xelini.²

Iżda incident bħal dan ma kien xejn meta mqabbel mat-traġedji li kellhom isehħu fl-Imqabba ftit wara. F'jum il-festa tal-Madonna tal-Karmnu tal-1925 Ġanni Zammit (ta' Brajnek) wegġa' gravi fi splużjoni fid-dar tiegħu biswit l-iskola primarja tal-Imqabba. Hu ħalla ħajtu fl-isptar jumejn wara.³ Din kienet l-ewwel disgrazzja tan-nar fi ħdan il-partit ta' Santa Marija li kellha eku erba' snin wara fi ħdan il-partit tal-Gilju b'mewt oħra. Kien proprju fil-25 ta' Mejju 1929 meta Pietru Sammut (ta' Nella) kien qed jipprepara xi gassijiet u sfafar barra l-post tan-nar tal-Gilju meta incident hasad il-ħajja tiegħu.⁴ Minħabba dan l-incident kellhom jithassru l-festi esterni u kienet festa karatterizzata minn niket u sogħba.

Jidher iżda li bħal ma jiġri dejjem, incident bħal dan, anke jekk f'kuntest ta' raħal tant zgħir, xorta ma jkunx biżżejjed biex igerrexx lid-dilettanti minn dan id-delizzju li tant għandu seher. Insibu li l-programm tal-festa ta' Sant'Innoċenzju u li saret fl-10 u l-11 ta' Ottubru 1929 jinkludi l-logħob tan-nar maħdum mill-Imqabbin għaliex jgħid 'vi saranno pure giuochi pirotecnici fatti da dilettanti del Casale'⁵

Jidher li tal-Gilju kienu reġgħu sabu saqajhom fin-nar għaliex fl-1934 jinqabdu b'nar akbar milli permess fil-fabbrika tagħhom ġewwa ta' Bur Megħeż. Dan hu każ interesanti ħafna u jixhet dawl fuq ir-relazzjoni bejn ir-



Hruq tal-purtiera tal-kappillan bin-nar fl-1921.
(Ħajr: Arkivji Nazzjonali)



Pietru Sammut li miet bi traġedja tan-nar lejliet il-festa tal-Madonna tal-Gilju fl-1929.

rahal u l-Gvern, u li d-delettanti tan-nar dejjem kellhom ċertu saħħa fuq il-Gvern. Dan ukoll qed ikun ippubblikat għall-ewwel darba.

Il-petizzjoni f'isem Nazzareno Buhagiar (il-Mačiću), Antonio Barbara u oħrajn giet preżentata mill-avukat Dott A. Magri fil-15 ta' Mejju 1934. Hu jgħid li r-rikorrenti kienu rilaxxati mill-Qorti wara li ammettew li fit-13 u 14 ta' Mejju tal-istess sena ħadmu nar (*mortai a bomba e razzi*) akbar mill-tippermetti l-ligi. Ir-rejd tal-Pulizija sar fl-14 ta' Mejju fil-kamra tan-nar liċenzjata fuq Buhagiar u ma' dawn it-tnejn kien hemm ukoll Gakbu Barbara. Huma jirrappurtaw li sabu ... *a large quantity of air bombs and rockets*. In-nar kien gie konfiskat imma nżamm għol-istess kamra li giet magħluqa u baqgħet mgħassa mill-Pulizija. L-avukat kien qed jitlob li dan in-nar jingħata lura. Hu jgħid kemm l-argument emozzjonali u dak legali billi jgħid li dawn ħadmu dan ix-xogħol b'xejn, għall-festa tar-raħal u ma kienx baqa' żmien biex jerggħu jaħdmu xogħol gdid (għax il-festa kienet fis-27 ta' Mejju) u allura riedu li jieħdu lura x-xogħol, iċekknuh u jgħibuh konformi mal-ligi. L-argument legali kien li kien hemm digà prassi simili fil-kawża tal-Pulizija kontra Filippo Cafarelli. Aktar minn hekk, huma qalu li peress li l-materjal jinsab maħzun f'post umdu għandhom jittieħdu l-prekawzjonijiet biex dan ma jiddeterjorax u huma jkunu lesti li jagħmlu x-xogħol ta' alterazzjoni fuq dan in-nar anke jekk hemm bżonn taħt sorveljanza ta' espert maħtur mill-Qorti. Il-Kummissarju wiegħeb mill-ewwel fis-16 ta' Mejju u qal li ma

kellux oggezzjoni. Il-Mačiću gie infurmat b'ittra tas-17 ta' Mejju iffirmata minn Arthur Galea għan-nom tas-Segretarju tal-Gvern. Jista' jkun li dawn l-ingwanti tat-tajjar ma' min kiser il-ligi kienu parti mit-tnejn għall-festi imperjali ta' sena wara fejn in-nar kien ser jilgħab rwol importanti? Il-probabilità kienet li tant kien hawn minn dawn il-każi li l-pulizija ma kellhiex struttura u faċilitajiet biex tissekkwestra dan il-materjal. Dan ikompli jissahħa minn każ ta' Grazio Mangion (tal-Ġendarm) li qed ikun ippubblikat f'dan il-programm fl-artiklu ta' Angelo Schembri fejn fl-1926 il-pulizija wkoll tat nar maqbud illegalment lura.⁶

Che, assieme a detta condanna, la Corte ha ordinato la confisca dei mortai e dei razzi già elevati dalla Polizia; Che a fare detti razzi e mortai avevano lavorato gli esponenti, gratuitamente, per solennizzare la prossima ricorrenza del Santo Titolare della Micabiba, che cadrà il 27 corrente; Che il tempo rimanente non è bastevole per rifare completamente il lavoro, e quindi sarebbe il caso di accordare agli esponenti la facoltà di ridurre il materiale già lavorato alle proporzioni prescritte dalla legge; - ciò che, del

Estratt mit-talba tal-avukat li jenfasisza li x-xogħol tan-nar kien wieħed volontarju fl-1934. (Fajr: L-Arkivji Nazzjonali ta' Malta)

Imperjalizmu rifless fil-festi tal-Ġublew tar-Re Ġorġ V

Filwaqt li fl-irħula kien hemm dan il-logħob man-nar kontinwu, fuq il-livell nazzjonali, il-Gvern Ingliż kien qed iħejji għall-festa ta' imperjalizmu li jlellex u jgħammex l-għajnejn. Il-festi saru bejn il-Ħadd 5 ta' Mejju u il-Ħadd 12 ta' Mejju 1935. Biex iħejji l-festi bil-pompa mistħoqqa kien hemm kumitat organizzattiv presedut mill-Gvernatur Logutunent Sir Harry Luke u li jinkludi l-Imħallef Principali Sir Arturo Mercieca, il-Brigadier E.F. Falkner, il-Kmandant C.E.H. Rathborne, Edward R. Mifsud, Dr Albert V. Laferla, il-Kaptan Harris u l-ADC tal-Gvernatur il-Logutunent Matthews.⁷

Il-programm uffiċjali mħejji mill-kumitat kien jinkludi diversi attivitajiet fosthom tigrijiet taż-żwiemel fl-Imdina, Te Deum, logħob għat-tfal fl-irħula, banded fil-Belt u fl-irħula, mixegħla, ikel għal fqar, hgejjeġ mill-Iscoots u diversi tiżjin fi bnadi diversi. Ingredjent kostanti kien il-logħob tan-nar. Fil-fatt fil-programm uffiċjali jissemma nar fuq il-Fosos tal-Furjana it-Tnejn 6 ta' Mejju, it-Tlieta 7 ta' Mejju kif ukoll il-Ħamis 9 ta' Mejju ġewwa Għawdex u l-Ħadd 12 ta' Mejju jissemma nar ġewwa l-irħula. Id-dokumenti ta' dan il-kumitat jindikaw li l-akbar spejjeż kienu għall-banded (£760) u l-logħob tan-nar (£600). Dak iż-żmien Malta kellha popolazzjoni ta' 255,185 ruħ.

Fid-dokumentazzjoni uffiċjali l-atmosfera li ħoloq il-logħob tan-nar għall-festi tal-Ġublew kienet deskritta bħala waħda maġika. F'komunikazzjoni mill-Gvernatur ta' Malta lis-Segretarju tal-Istat għal Kolonji bid-data tal-31 ta' Mejju 1935 insibu din id-deskrizzjoni:

The bastions of St Angelo and Valletta were outlined by innumerable cressets, which formed a frame of fire for the whole. The Carnival concluded with a display of fireworks, all of which were manufactured locally ...⁸

Pirotekniċi Imqabbin u l-Ġublew

Jidher li l-pirotekniċi Mqabbin ippruvaw ibillu subajhom mill-ġid tal-festi tal-Ġublew, u jbiegħu nar għall-istes avveniment. Insibu tlieta minn nies mill-Imqabba jiktbu lil Gvern Kolonjali sabiex ibiegħu logħob tan-nar għall-festi tal-Ġublew. Dawn kienu Giuseppe Ellul (il-Qonsru) li kien joqgħod f'54, Strada Ospedale, Michele Ellul, b'indirizz tad-dar ikun 63, Via Valletta Mqabba u Emmanuele Caruana (Tillu) li kien joqgħod f'59, Strada Parrocchiale. F'dan l-artiklu qed jiġu ppubblikati għall-ewwel darba l-ittri b'talba biex jinbiegħ dan in-nar.⁹

Fit-13 ta' Settembru 1934 (fid-dokument hemm id-data 1935 li jidher ċar li hu żball) jikteb Giuseppe Ellul (il-Qonsru) li kien joqgħod f'54, Strada Ospedale l-Imqabba biex jaħdem xogħol tan-nar lill-Gvern. Minn kitbietu joħroġ li hu kien professjoni f'xogħlu. Hu anke jsejjaħ lilu nnifsu bħala mgħallem u jiffirma bħala Pirotecnico. Ellul joffri li jaħdem 50 murtal tal-kulur għall-prezz ta' £1 il-wieħed u 80 murtallett għal 2s il-wieħed. Kull min jagħmel talbiet bħal dawn jenfasizza li kolloxx kien ser jinħadem skont il-qies permess mill-liġi u jidher li din kienet problema dak iż-żmien. Il-Qonsru jgħid ukoll li hu kien kapaċi jaħdem kull tip ta' xogħol tan-nar li l-Gvern ried jassenjalu. Jidher li l-Qonsru baqa' bla risposta u malli qalbet it-sena daħlu offerti oħra minn sħab il-Qonsru.

Tajjeb ngħidu li l-Qonsru kien wieħed mill-ismijiet il-kbar tal-piroteknika Mqabbija. Ma' dan l-artiklu qed nippubblika applikazzjoni tal-passaport li tixhet ftit aktar daww fuq dan il-personaġġ. Fit-2 ta' Ottubru 1931 hu applika għal passaport biex imur Tunis fejn hu ddikjara li kien jixtieq iżur xi qraba. Iżda l-uffiċjal tal-passaporti jingassa din ir-raġuni u jnizzel 'obtaining work' bħala l-vera raġuni. Minn dan id-dokument joħroġ li hu twieled fis-6 ta' Marzu 1907 iben Francis u meta applika kellhu 24 sena u 7 xhur. Kien ġuvni u l-professjoni mniżżla tiegħu kienet ta' mastrudaxxa.¹⁰

Meta beda joqrob iż-żmien għall-festi daħlu aktar talbiet minn kollegi tal-Qonsru. Emmanuele Caruana li kien joqgħod f'59, Strada Parrocchiale, jikteb lill-Kummissarju tax-Xogħol u joffri li jaħdem 15-il murtal tal-kulur u jwiegħed li dawn jaħdimhom skont il-liġi għall-prezz ta' £1 il-wieħed. It-talba tiegħu mhix datata iżda hemm nota ta' riċevuta mill-Gvern fil-15 ta' Marzu 1935.

N^o 54 Sda Ospedale
Micaliba Maltta
13th Sept; 1935

Sir,


Billi al halta ta majju anda
issir il festa tal Gublew tal Mqabbija
tijou il Re Giorgio V u sa isir sci
lot tannar pirotecnico al die il
giornata jena ptala Malem noffi
ruhi sabiex namel xi scol tannar;
alec jena capaci al qualunque sol
li inti tatti alec billi ma tante
bake zmien sabiex issi quantita
abbondanti jena noffi ruhi bies
namel 50 murtali tal kulur bi
prez ta £1. il wiehed bies seont
il liġi totali £50} u 80 murtallett 2s
il wiehed totali £8 tal kulur coloz^u ta
l'aria. Alec jec joqboe ibatti mil
actar fis irrisposta. Privederci.

Jena u isseni tijae
umili Ellul Giuseppe
Pirotecnico Micaliba
Maltta

L-ewwel ittra tal-Qonsru fl-1934 (Hajr: L-Arkivji Nazzjonali ta' Malta)

Michele Ellul residenti f'63, Via Valletta, Micaliba, jikteb fit-13 ta' Marzu 1935 u joffri li jaħdem mitt sufarell 'assortiti fil-gost tagħhom tal-pulzier dijometru bil-prezz ta' 3 xelini l-wieħed'. Għal kull waħda minn dawn it-talbiet sa issa ma nstabet l-ebda risposta.

Fit-2 ta' April 1935 Giuseppe Ellul (il-Qonsru) jikteb ittra oħra, u jilmenta li peress li baqa' bla risposta issa ma kienx baqa' zmien li jaħdem murtali għaliex iż-żmien



Giuseppe Ellul (il-Qonsru) (Hajr: L-Arkivji Nazzjonali ta' Malta)

Commissioner for Labour
Valletta

Andi narfech illi issa seier nibat
dina l-offerta al 15 il Mortal tal
Culur, u dauna il Mortali
nahdimom seant il Sigi.

Andi narfech ucol illi dauna
il Mortali incassamom seant isse-
ghna.

Prezzijiet £1. cul nisek.

Caruana Emmanuele
N^o 59, Sid Parrocchiale Micaliba

Pl. entax
cassu in oħra
12. 1935

L-ittra ta' Emmanuele Caruana biex joffri nar lill-Gvern
(Hajr: L-Arkivji Nazzjonali ta' Malta)

63 Via Valletta
Micaliba
Malta

13 Marzu 1935

Signiur,

Jena smajt li seijer isir
sei nar artificiali għal-gjublew
tar-Re u għaldakstant setakt
li namel sei hagia mitt (100)
Rockets (sufarelli) assortiti
fil gost taħhom tal purzjer
diametru heuna, il prezz
ta 3/- il nisek.

mitolboe li ~~ta~~ ttrispordini
jekk ijogiboe mil aetar fiss
Inselli għali nisek
Michele Ellul

It-talba ta' Michele Ellul lill-Gvern fl-1935
(Hajr: L-Arkivji Nazzjonali ta' Malta)

kien dahal sew iżda għamel offerta oħra. Jgħid li kien lest li jaħdem 'xogħol tal-art jigifieri ruote variabbili għal quddiem il-guoco di fuoco u batteria elettrica bħala final u nista' nagħmel 18-il bicca tal-logħob tan-nar (ruote). Interessanti wkoll id-diffikultà fl-użu ta' kliem Malti li jispjega x'ried jgħid il-Qonsru, rifless li kien għadu ma żviluppax it-terminologija aktar rikka dwar in-nar bil-Malti. Jelenka l-prezzijiet u jgħid li kien ser jitlob total ta' £33 (£27 għal-irdieden u £6 għal kaxxa tal-kulur b'mitt murtal). Sfortunatament id-dokumenti li sibt sa' issa ma jagħtux widen jekk dawn l-offerti ntgħazlux jew le. Iżda żgur juru kemm kienet qawwija u produttiva il-hidma tal-piroteknika għewwa l-Imqabba.

N^o 54 Sid Ospedale Micaliba
2^{na} April 1935

Sinjur,

Billi cont amilt applicazjoni sabies namel
si xol tal fire-work ta l'ajru igifieri mortali
tal culur u amilt insummu ta 50 nisek u inti
billi dont ma inispordjenti igħmien add u issa
ma namilt xol ta l'ajru alee jec trit issa
nista namel oal ta l'artigijeri Ruote Variabbili
al Kuddin il Guoco di Fuoco u Battena Elettrica
phala final u nista namel 18 il bicca ta l-
kannar (Ruote) jec ma informax u sa 2 granet
oħra jena ma naccetta bejn alieq merrite
noħroq ta injorant quddiem il pubblicu u nigga
nattixxi oħra li ma icunx awn phalu sabies

18 il bicca £27.
Battena }
Elettrica } = £ 6
2000 Colours }
Shells } £ 33 Total

Jena u insum tjeq
Dinotie crico
Ellul Giuseppe

It-tieni ittra tal-Qonsru fit-2 ta' April 1935
(Hajr: L-Arkivji Nazzjonali ta' Malta)

Id-destin tan-nar iżda kellu maħzun granet koroh għall-Imqabba b'aktar disgrazzji li jolqtu tnejn mill-istess kittieba ta' dawn l-ittri, sentejn biss wara l-festi tal-Gublew. Kien fil-31 ta' Mejju 1937 meta tnejn minn dawn il-persuni li għamlu dawn l-offerti lil Gvern mietu b'diżgrazzja li sehħet għall-habta tal-11:15 ta' filgħodu. Fil-gurnali ta' dak iż-żmien gie rappurtat li huma kienu qed jaħdmu nar għall-festi ta' San Filep ta' Haż-Żebbuq u tal-Karmnu tal-Belt. Il-vittmi kienu Giuseppe Ellul (il-Qonsru), Emanuele Caruana (Tillu) u Pinu Abdilla (Gaqqaq).

Vittma oħra tan-nar fl-istess perjodu ta' żmien li qed nitkellmu fuqu kien tfajjel ta' sitt snin u nofs, Ġużeppi Farrugia (tad-Daqni). Din kienet tragedja li bikkmet lir-raħal kollu għaliex saret proprju f'jum il-festa ta' Santa Marija u għal-każin tal-istess festa. Dwar dan ukoll diġà gie ppubblikat iżda f'dan l-artiklu għall-ewwel darba qed ikunu ppubblikati siltiet mill-inkjesta u ritratt ta' protagonist importanti f'din il-grajja.

L-inkjesta saret fil-ġranet tas-16 u 17 ta' Awwissu mill-Maġistrat Serafino Vella. Wieħed mill-ewwel xhieda kien is-Surgent tal-lokal Emanuele Galea, imwieled u jogħqod l-Imqabba. Hu xehed li kien xogħol fl-għassa tal-Imqabba u f'xil-10:30 ta' filgħodu ġew jgħidulu li kien hemm splużjoni u mar fil-kazin ta' Santa Marija fejn sabhom joħorġu lit-tfajjel Giuseppe Farrugia. Innota li fil-bitha kien hemm Giuseppe Buhagiar li kien qed jikkarga l-maskli. Buhagiar qal li kellu xi ftit porvli żejjed u tah lil tal-bottegin biex ineħħih mill-idejn. Galea staqsa wkoll lit-tifel midrub x'kien ġara u dan qallu li pprova jixgħel ftit porvli li kien hemm però l-ixkora zġhira qabdet kollha u ħarqitu. Kienu pronti baġtu lit-tifel l-isptar.

Ix-xhieda ta' Buhagiar tikkonferma l-verżjoni tat-tifel iżda tagħtina ħjiel interessanti ta' kif kien isir ix-xogħol tal-maskli. Jidher li kien jingieb din il-persuna mis-Siġġiewi. Fil-fatt Giuseppe Buhagiar hu mnizzel li hu bin Spiru, imwieled u jogħqod is-Siġġiewi ġewwa Strada Irjali. Il-porvli li hu jsejjaħlu 'iswed ta' Malta' kien żejjed u warrbu għal meta jerġa' jaħraq il-maskli f'nofsinar.

Fl-inkjesta xehed il-missier Karmenu Farrugia bin Wenzu, imwieled u jogħqod l-Imqabba f'numru 24 Strada San Basilio. Hu qal li kien inkarigat mill-bottegin u dakinhar tal-festa Giuseppe Buhagiar li kien qed jikkarga l-maskli talbu jzommlu xkora zġhira li kien fiha madwar ratal u nofs porvli. Hu refaġħha f'kamra li kien juża bħala maħzen wara l-bottegin. F'xid-9:30 ta' filgħodu kellu bżonn jillarga mill-post u ħalla lil ibnu Filippu ta' għaxar snin għassa mal-bottegin. Meta irritorna lura xi siegħa wara jixhed li

'... rajt dagħdigha ta' nies u sirt naf li t-tifel Giuseppe Farrugia kien mar ġewwa l-kamra ta' fejn kien hemm il-porvli u b'għaqal ta' tfal tah in-nar b'sigarett jixgħel.'¹¹

Xhud kruċjali f'din l-inkjesta kien l-Ispettur Loreto Bonnici li tkellem mat-tifel wara li dan iddaħħal l-isptar. It-tifel stqarr li kellu sigarett u ipprova jqabbad ftit mill-porvli li kien hemm maħzun fil-kamra maġenb il-bottegin iżda dan ħa kollu f'daqqa u kkawzalu grieħi ta' hruq estensiv.


Konkluzjoni

Dan l-artiklu kellu l-iskop li joħroġ fatti ġodda dwar il-ħajja Mqabbija u d-dominanza assoluta tal-piroteknika fil-perjodu li qed niddiskutu. Aktar minn xi ħsus ta' influwenza jew imħabba lejn l-Imperu Inġliż aktar joħroġ imħabba u fissazzjoni lejn in-nar, iżda wkoll b'ambizzjoni kummerċjali. Jidher ċar li madwar il-Qonsru kien hemm attività ta' nar kummerċjali kbira. Toħroġ ċara wkoll il-leggerezza tal-Gvern fil-konfront tad-dilettanti tan-nar li filwaqt li l-pulizija ma tagħlaqx għajnejha, xorta waħda jinstab kompromess u n-nar illegali jingħata lura. Donnu l-ħsieb prinċipali predominanti kien li sakemm għandna nar għall-festa ftit jimporta mill-Qrati u l-ħajja umana.

Hajr: Leonard Callus, Michelle Buhagiar, Victor Buhagiar, Anthony Bonello

Referenzi:

- 1 *Malta Tagħna, 23 ta' Mejju 1914.*
- 2 *L-Arkivji Nazzjonali ta' Malta, POL Żurrieq, 21 ta' Mejju 1921. (Hajr Angelo Schembri)*
- 3 *Dwar dan ara wkoll Angelo Schembri, 'L-Imqabba ta' Mitt Sena Ilu' f'din l-istess publikazzjoni.*
- 4 *Malta, 27 ta' Mejju 1929.*
- 5 *Farrugia, C., Tal-Ġilju: Il-Banda u s-Sočjetà fl-Imqabba, Mqabba 1995, p. 11.*
- 6 *Angelo Schembri, 'L-Imqabba ta' Mitt Sena Ilu', fil-Programm tal-Festa tal-Madonna tal-Ġilju, Mqabba, 2018.*
- 7 *Għall-istorja sħiħa ta' dan l-avveniment ara, Leonard Callus, 'Spring 1935: The Calm Before the Storm', f'The Calm Before the Storm, APS 2015, pp. 13-44.*
- 8 *L-Arkivji Nazzjonali ta' Malta, Dispaċċ mill-Gvernatur lis-Segretarju tal-Istat għall-Kolonji, nru. 168, 31 ta' Mejju 1935.*
- 9 *L-Arkivji Nazzjonali ta' Malta, Miscellanea. (Hajr Leonard Callus)*
- 10 *L-Arkivji Nazzjonali, MFA01, Applikazzjonijiet 9241/1931.*
- 11 *L-Arkivji Nazzjonali ta' Malta, Proċessi Verbali, nru. 225, 21 ta' Awwissu 1939.*



*Giuseppe Buhagiar
(Hajr: Victor Buhagiar)*